


ពិធីពុទ្ធាភិសេក

រៀបរៀង

សម្តេចព្រះមហាសុវេណិបតី



បោះពុម្ពត្រាទី៣

ក្សេមសិទ្ធិ

ព.ស. ២៥១៥ - គ.ស. ១៩៧២

បោះពុម្ពត្រាទី៣ - ក្សេមសិទ្ធិ

ពិធីពុទ្ធាភិសេក

ការស្រោចស្រប់ ឬជុះរលាស់ បោះព្រំនូវសុគន្ធវារីថ្វាយព្រះ
 ពុទ្ធរូបដែលទើបកសាងថ្មី ហៅថា ពុទ្ធាភិសេក ។ ពិធីនេះជាប្រពៃណី
 ដែលពុទ្ធបរិស័ទបានធ្វើអស់កាលយូរអង្វែងហើយ ជាប់មានដរាបមកដល់
 សម័យយើងសព្វថ្ងៃ ។ បណ្ឌិតអ្នកប្រាជ្ញពុទ្ធសាសនិកទាំងឡាយ មាន
 ព្រះនាគសេនមហាថេរ ជាដើម បានធ្វើតាមលំអានរឿងដែល ព្រះមហា-
 បុរស-សិទ្ធត្ថ-សក្យមុនី-គោតម, ទ្រង់បានត្រាស់ដឹងនូវ អនុត្តរសម្មា-
 សម្ពោធិ បានដល់នូវឋានៈជា ព្រះអរហន្តសម្មាសម្ពុទ្ធ ប្រាកដឡើង នៅ
 ពេលខាងចុងបច្ច័យមាម នៃរាត្រីពេញបូណ៌មីខែពិសាខនោះ, គ្រាន់តែព្រះ
 អង្គបានផ្ទាញ់មារហើយបានត្រាស់ជា ព្រះសម្ពុទ្ធ ភ្លាម ក៏កើតមានអព្វត-
 ហេតុជាមហាស្នាម ទេពតាឥន្ទព្រហ្មទាំងឡាយ និមិត្តខ្លួនតូចៗល្អិតៗមក
 ប្រជ្រៀតគ្នាណែនណាន់តាន់តាប់ បន្តិវាចាអីដាច់ ថ្វាយពរថ្វាយជ័យ
 ចំពោះព្រះសម្មាសម្ពុទ្ធថា “ព្រះពុទ្ធមានសិរីទ្រង់ឈ្នះហើយ ! មារមាន
 បាបចាញ់ព្រះអង្គហើយ^(១) !” មិនត្រឹមតែបន្តិឧត្តោសនវាចាថ្វាយពរ
 ជ័យបុណ្ណោះទេ, ទេពតាឥន្ទព្រហ្មទាំងនោះ ថែមទាំងបាចសាចសុគន្ធ-
 បុប្ផាទិព្វបោះព្រំសុគន្ធវារីទិព្វ, គន្ធព្វទេពតាទាំងឡាយប្រគំតូរ្យតន្ត្រីទិព្វ

១- ឧត្តោសនាការនេះ គឺមានបាលីគាថាប្រាប់ទៅខាងមុខក្នុងពិធីពុទ្ធាភិសេកសង្ខេប ។ ចូរអានគាថានោះចុះ ។
Websites: WatKhemaraRatanaram.org or WatKhmers.org

ថ្វាយពរថ្វាយជ័យចំពោះព្រះសព្វញ្ញសម្ពុទ្ធផង់ទៀត ដោយអំណរដ៏ក្រៃ-
 លែង ។ ព្រះមហារបុរសទ្រង់បានត្រាស់ច្បាស់ជា ព្រះអរហន្តសម្មាសម្ពុទ្ធ
 រួចស្រេចហើយយ៉ាងនេះ ទើបអទិស្សមានកាយ^១) ទាំងឡាយមានទេពតា
 ជាដើម បាននាំគ្នាមូលមកសម្តែងសេចក្តីគោរពចំពោះព្រះអង្គ ។ ព្រោះ
 ហេតុនេះឯង បានជាពិធីនេះឈ្មោះថា **ពុទ្ធាភិសេក** គឺការបាចសាច
 ប្រោះព្រំសុគន្ធបុប្ផានិងសុគន្ធវារីទិព្វ ថ្វាយស័ព្ទសាធុការពរជ័យ ចំពោះ
 ព្រះអង្គដោយសោមនស្សចិត្ត និងសេចក្តីជ្រះថ្លាក្រៃលែងនៃពពួកអទិស្ស-
 មានកាយមានទេពតាជាដើម បន្ទាប់ពីវេលាដែលព្រះអង្គបានត្រាស់ជា
 ព្រះពុទ្ធរួចស្រេចហើយ, **ពុំមែនព្រះអង្គបានត្រាស់ជាព្រះសម្ពុទ្ធដោយ-**
សារពពួកអទិស្សមានកាយថ្វាយព្រះអង្គទេ ។ ព្រោះហេតុនេះហើយ
 បានជាព្រះពុទ្ធទ្រង់មានព្រះ នេមិត្តិកនាម ថា **សម្មាសម្ពុទ្ធនោ** ដែល
 មានអត្ថន័យថា ព្រះអង្គត្រាស់ដឹងដោយប្រពៃនូវព្រាហ្មយ្យធម៌ទាំងពួង
 ដោយព្រះអង្គឯង ឥតមានទេពតាឥន្ទព្រហ្ម ឬមនុស្សណាធ្វើឱ្យព្រះអង្គ
 បានត្រាស់ឡើយ ។

ដោយមានរឿងនេះជាមូលហេតុ, ទើបពុទ្ធបរិស័ទគ្រប់ប្រទេស ធ្វើ
 ពិធីពុទ្ធាភិសេក ។ ពិធីនេះ ពុំសុទ្ធជួចគ្នាតែបែបមួយទេ គឺពុទ្ធសាស-

១- អទិស្សមានកាយ ប្រែថា សត្វពិសេសដែលមានរូបរាងកាយ ប៉ុន្តែ មនុស្សយើងមើលពុំឃើញ ។

និកជនខ្លះធ្វើដោយពិធីពិស្តារ ខ្លះធ្វើដោយពិធីមជ្ឈមយ៉ាងកណ្តាល ខ្លះធ្វើដោយពិធីសង្ខេបខ្លី តាមយោបល់និងតាមការលែលក កុំឱ្យតែខានពុំបានធ្វើពិធីនោះសោះប៉ុណ្ណោះ ព្រោះជឿជាក់ថា ព្រះពុទ្ធរូបដែលគេបានសាងថ្មីនោះ ទុកស្មើដូចអង្គព្រះពុទ្ធ ដែលទើបបានត្រាស់ដឹងនូវអនុត្តរសម្មាសម្ពោធិថ្មីៗ, គេគ្រាន់តែធ្វើពិធីអភិសេករំលឹកតាមលំអានរឿងនោះកុំឱ្យតែខានធ្វើសោះ ដើម្បីឱ្យបានផលានិសង្សជាថ្មីថែមឡើងទៀតប៉ុណ្ណោះ, គេពុំមែនយល់ថា អភិសេកព្រះពុទ្ធរូបអង្គថ្មីឱ្យបានត្រាស់ទេ ។

ពិធីពុទ្ធាភិសេកពិស្តារ- នៅប្រទេសកម្ពុជា សឹងមានពណ៌នាក្នុងក្បួនបុរាណស្រាប់ហើយ ខ្ញុំមិនបាច់ថ្លែងទេ, ការគួរធ្វើដោយសព្វគ្រប់តាមក្បួនបុរាណ និងការមិនគួរធ្វើត្រង់ពិធីណា ខ្លះនោះ គួរពុទ្ធបរិស័ទពិចារណារិះរេដោយហ្មត់ចត់ឱ្យឃើញតាមការណ៍ពិត និងការណ៍ពុំពិតចុះ ។

ក្នុងពិធីពុទ្ធាភិសេកពិស្តារនោះ, មានពុទ្ធសាសនិកជនបរទេសខ្លះគេធ្វើឱ្យត្រូវត្រង់ថ្ងៃ១៤កើត និងថ្ងៃ១៥កើតខែពិសាខ តាមតែក្នុងឆ្នាំណាក៏ដោយ ។ នៅថ្ងៃ ១៤ កើតគេរៀបគ្រឿងសក្ការបូជាថ្វាយព្រះពុទ្ធរូបអង្គថ្មី, តាំងពីពេលព្រលប់រហូតដល់ភ្លឺ គេធ្វើពិធីចម្អិនមធុបាយាស ដែលហៅថា និរុទកមធុបាយាស គឺមធុបាយាសគោកគួរពូតជាពំនូតបាន ។ គេថ្វាយព្រះពុទ្ធរូបអង្គថ្មី នៅពេលព្រឹកព្រលឹមនៃថ្ងៃ១៥កើត ខែពិសាខ ឱ្យត្រូវតាមលំអានរឿងនៃនាងសុជាតា ដែលថ្វាយមធុបាយាសចំពោះ

ព្រះសិទ្ធត្ថ- សក្យមុនី គោតម ។ នៅថ្ងៃ១៥កើត ខែពិសាខនោះ, តាំងពី ពេលព្រលប់រហូតដល់ភ្លឺ ជាពិធីពុទ្ធាភិសេក ។ គេបញ្ចប់ពិធីនេះនៅ ពេលព្រឹកនៃថ្ងៃ ១រោច ។

ពិធីពុទ្ធាភិសេកមធ្យម- គឺពិធីយ៉ាងកណ្តាល មិនវែងមិនខ្លីពេក ។ តាមប្រពៃណីបុរាណម្ចាស់ក្នុងប្រទេសកម្ពុជាយើង, ទោះនៅថ្ងៃ-ខែ-ឆ្នាំណា ក៏ដោយ, ពុទ្ធបរិស័ទធ្វើពិធីពុទ្ធាភិសេកមានរបៀបជារយៈ ៩ សង្កាត់គឺ សង្កាត់ទី១- រៀបគ្រឿងសក្ការបូជាមានផ្កាស្រស់ៗ និងទៀនធ្នូបដា ដើមថ្វាយព្រះពុទ្ធរូបអង្គថ្មី ។ សង្កាត់ទី២- និមន្តព្រះភិក្ខុសង្ឃចម្រើន ព្រះបរិត្ត ។ សង្កាត់ទី៣- និមន្តព្រះធម្មកថិកមួយអង្គសម្តែងរឿងបឋម- ត្រាស់ ។ សង្កាត់ទី៤- និមន្តព្រះភិក្ខុមួយអង្គ ឬពីរអង្គសូត្របាលីពុទ្ធា- ភិសេក ។ សង្កាត់ទី៥- សូត្របទ ធម្មប្បដិយោគ ដែលធ្លាប់ហៅថា ធម៌យោគ ។ សង្កាត់ទី៦- សូត្របទ ផ្កាញ់មារ^{១)} ។ សង្កាត់ទី៧-

១- បទធម្មប្បដិយោគ (ធម៌យោគ) និងបទផ្កាញ់មារ ទាំង ២ សង្កាត់នេះជាពាក្យកាព្យសម្រាយ ពុទ្ធបរិស័ទច្រើនតែនិមន្តសាមណេរតូចៗ ពីររូបមានសម្លេងពីរោះ ដែលចេះសូត្របទទាំង ២ បែបនេះ ឱ្យសូត្របទទាំងពីរដើម រហូតដល់ចប់ ។ បើរកសាមណេរប្រភេទនោះពុំបានទេ គេអញ្ជើញបុរសក្រហស្ថ ២ នាក់មានសម្លេងពីរោះ ដែលធ្លាប់ សូត្របទនោះ ឱ្យសូត្របទបាន តាមគួរដល់ការលែលក ។ ចំពោះត្រង់បទផ្កាញ់មារ បើមានមនុស្សយាសដែលត្រូវ ថ្វាយព្រះ, កាលបើដល់ពេលអនុលាបពេញស្មើស្រាង ៗ គេឱ្យសូត្របទត្រង់យ្មាពាក្យកាព្យថា “អណ្តាប់នោះណា នាងស្រីសុជាតា ថ្វាយមនុស្សយាស សឹងគ្រឿងទិព្វតន់ ពេញទាំងភាជន៍មាស ទើបនាងអង្គាស ថ្វាយព្រះទសពល” ។ សូត្របទដឹងដដែលៗ ។ គេថ្វាយមនុស្សយាសដំណាលនឹងវេលាកំពុងសូត្រនេះ ។ (តាមលំអានរឿង គួរថ្វាយ មនុស្សយាសព្រលឹម លុះដល់ពេលយប់សឹមធ្វើពិធីអភិសេក) ។

និមន្តព្រះសង្ឃសូធាបាលីតាថា ពុទ្ធជយមង្គល គឺធម៌ ពាហ៍ សហស្សម-
 ភិនិម្មិតសារុជន្តំ។ បេ។ មោក្ខំ សុខំ អធិគមេយ្យ នរោ សបញ្ញោ ។
 រួចសូធា មហាការុណាកោ នាថោ ។បេ។ ហោតុ តេ ជយមង្គលំ ។
 រួចសូធា ជយន្តោ ពោធិយា មូលេ ។បេ។ លភន្តត្ថេ បទក្ខិណោ ។
 រួចសូធា តេ អត្តលទ្ធា សុខិតា ។បេ។ សហ សព្វេហិ ញាតិកិ ។
 បន្ទាប់ពីនេះ ជួនកាលក៏សូធា ភវតុ សព្វមង្គលំ ។បេ។ សព្វសង្ឃា-
 នុភាវេន សទា សោត្តិ ភវន្តុ តេ ។ សង្កាត់ទី៨- ពុទ្ធបរិស័ទបាច-
 សាចផ្កាស្រស់ៗ មានផ្កាម្លិះជាដើមទៅលើព្រះពុទ្ធអង្គថ្មី, អ្នកខ្លះមាន
 សុគន្ធរាវី ក៏ជជុះរលាស់ទឹកក្រអូបនោះថ្វាយព្រះពុទ្ធរូបអង្គថ្មីដោយស្ងៀមៗ
 ឥតបញ្ឆោញវាចាថាអ្វី, ជួនកាលកំពុងធ្វើពិធីនេះ អាចារ្យម្នាក់បញ្ឆោញ
 វាចាព្រាងៗ ឱ្យពុទ្ធបរិស័ទថាតាមទាំងអស់គ្នាថា ព្រះពុទ្ធមានសិរីទ្រង់
 ឈ្នះហើយ; មានចិត្តបាបចាញ់ព្រះអង្គហើយ; (ថាពាង)។ សង្កាត់ទី
 ៩- លុះចប់ពិធីនេះហើយ, ពុទ្ធបរិស័ទជាឧបាសកឧបាសិកាទាំងអស់គ្នា
 សូធាធម៌នមស្ការព្រះរតនត្រ័យ តាមទម្លាប់ដែលតែងតែសូធារៀងមក, រួច
 ហើយសូធាធម៌ឧទ្ទិសកុសលផលបុណ្យតាមទម្លាប់ដូចសព្វដង ។ ក៏សន្មត
 ថាចប់ពិធីពុទ្ធាភិសេកមជ្ឈមត្រីមប៉ុណ្ណោះ ។

ពិធីពុទ្ធាភិសេកសង្ខេប- ជាពិធីខ្លី, ខ្ញុំរៀបរៀងពិធីខ្លីនេះ ទុកជា
 របៀបឱ្យពុទ្ធបរិស័ទអ្នកត្រូវការធ្វើពិធីពុទ្ធាភិសេកសង្ខេប ។ ពិធីសង្ខេប

នេះមានត្រឹមតែការរៀបតាក់តែងគ្រឿងសក្ការបូជាដោយផ្កាស្រស់ៗ និង
 ទៀនជួបថ្វាយព្រះពុទ្ធរូបអង្គថ្មីប៉ុណ្ណោះ- រួចហើយត្រូវនិមន្តព្រះធម្មកថិក
 សម្តែងរឿង បឋមត្រាស់ តាមដល់វេលាបួនមិនបាច់មានទេសនាបឋម-
 ត្រាស់ក៏បាន, មិនបាច់មានការសូឡបាលី ពុទ្ធាភិសេក ក៏បាន, ត្រូវ
 និមន្តភិក្ខុសង្ឃ៤អង្គឬច្រើនអង្គជាងនេះ សុំឱ្យលោកស្វាឡាយបាលី
 តាមលំដាប់ទៅ ។ នៅទីបញ្ចប់បាលីទាំងអស់ មានប្រែជាសម្រាយរាយ
 សេចក្តីតាមលំអានបាលី សម្រាប់ឱ្យដឹងដំណើររឿងនៃអភិសម្ពោធិក្នុង
 ពិធីពុទ្ធាភិសេកសង្ខេបប៉ុណ្ណោះ ។ ព្រះភិក្ខុសង្ឃត្រូវការសូឡសម្រាយ
 នោះផងក៏បាន មិនបាច់សូឡក៏បាន ព្រោះសម្រាយនៅខាងចុងដោយ
 ឡែកទេ ។ (ត្រូវមើលលេខរៀងតាមលំដាប់) ។

ព្រះភិក្ខុសង្ឃត្រូវស្វាឡាយថា៖

នមោ គស្ស គគវតោ អរហតោ សម្មាសម្ពុទ្ធស្ស^(១) ។
គស្មី សមយេ ពោធិសត្តោ ពោធិរុក្ខក្ខន្ធំ បិដ្ឋិតោ
កត្វា បុរត្តាភិមុខោ ទឡ្ហមានសោ ហុត្វា

កាមំ តចោ នហារុ ច អដ្ឋិ ច អវសិស្សតុ

សព្វំបិ ហិទំ សរិរេ មំសលោហិតំ ឧបសុស្សតុ
ឥធនេ វសម្មាសម្ពោធិ អប្បត្វា ឥមំ បល្ល័ទ្ធំ ន
ភិទ្ធិស្សាមិភិ អសនិសតសន្តិបាតេនាមិ អតេជ្ឈានំ

អមរជិតំ បណ្ណំ អេតុជិត្វា និសីទិ^(២) ។

តតោ បហាបុរិសោ អនុលោមប្បជិលោមំ បដិច្ច-
សមុប្បាទំ បនសាកាសិ ៖

អវិជ្ជាបច្ចយា សង្ខារ, សង្ខារប្បច្ចយា វិញ្ញាណំ,
វិញ្ញាណប្បច្ចយា នាមរូបំ, នាមរូបប្បច្ចយា សឡាយ-
យតនំ, សឡាយតនប្បច្ចយា ផស្សៈ, ផស្សប្បច្ច-
យា វេទនា, វេទនាបច្ចយា តណ្ហា, តណ្ហាបច្ចយា
ឧបាទានំ, ឧបាទានប្បច្ចយា ភវោ, ភវប្បច្ចយា
ជាតិ, ជាតិប្បច្ចយា ជរាមរណំ; សោក-បរិទេវ-ទុក្ខ-
ទោមនស្សបាយាសា សម្មតន្តិ ។ ឯវមេតស្ស កេវ-
លស្ស ទុក្ខក្ខន្ធស្ស សមុទយោ ហោតិ^(៣) ។

អវិជ្ជាយ ត្រេវ អសេសវិរាគនិរោធិ សង្ខារនិរោ-
ធិ, សង្ខារនិរោធិ វិញ្ញាណនិរោធិ, វិញ្ញាណនិ-
រោធិ នាមរូបនិរោធិ, នាមរូបនិរោធិ សាឡាយ-
តននិរោធិ, សឡាយតននិរោធិ ផស្សនិរោធិ,
ផស្សនិរោធិ វេទនានិរោធិ, វេទនានិរោធិ
តណ្ហានិរោធិ, តណ្ហានិរោធិ ឧបាទាននិរោធិ,
ឧបាទាននិរោធិ ភវនិរោធិ, ភវនិរោធិ ជាតិនិ-

រោង, ជាតិពិរោង ជរាមរណ៍; សោក-បរិទេវ
ទុក្ខ-ទោមនស្សបាយាសា និរុជ្ឈន្តិ ។ ឯវមេតស្ស
កេវលស្ស ទុក្ខក្ខន្ធស្ស និរោង ហោតីតិ^(៤) ។

មហាបុរិសោ ឯតមត្តំ វិទិត្វា កន្តន្តេ យថាក្កមំ
តយោ ចារេ ឧទានេសិ ៖

យទា ហវេ បាតុកវន្តិ ធម្មា
អាតាបិសោ ឈាយតោ ព្រាហ្មណស្ស
អថស្ស កត្វា វបយន្តិ សព្វា
យតោ បជាណតិ សហេតុធម្មន្តិ^(៥) ។

យទា ហវេ បាតុកវន្តិ ធម្មា
អាតាបិសោ ឈាយតោ ព្រាហ្មណស្ស
អថស្ស កត្វា វបយន្តិ សព្វា
យតោ ខយំ បច្ចយានំ អវេទីតិ^(៦) ។

យទា ហវេ បាតុកវន្តិ ធម្មា
អាតាបិសោ ឈាយតោ ព្រាហ្មណស្ស
វិធម្មយំ តិដ្ឋតិ មារសេនំ
សុរិយោវ ឱតាសយមន្តលិក្ខន្តិ^(៧) ។

តតោ មហាបុរិសោ បុរិតបារមីនំ ពោធិសត្តានំ

អភិសម្មុជ្ឈនទិវសេ បល្លង្កោ មយ្ហំ បាបុណាតីតិ
 វត្តា ឋិតំ មារំ រោហ មារ តុយ្ហំ ទានស្ស ទិន្ត-
 ភាវេ កោ សក្ខីតិ^(៨) ។ មារោ ឥមេ ឯត្តកា សក្ខិ-
 នោតិ មារគណាតិមុខំ ហត្ថំ បសារេសិ^(៩) ។ តស្មី
 ខណោ មារបរិសាយ អហំ សក្ខី អហំ សក្ខីតិ បវត្ត-
 សន្តោ បឋវីឧទ្រិយនសទ្ធិសទិសោ អហោសិ^(១០) ។
 អថ មារោ មហាបុរិសំ រោហ សិទ្ធិត្ថ តុយ្ហំ ទានស្ស
 ទិន្តភាវេ កោ សក្ខីតិ^(១១) ។ មហាបុរិសោ តុយ្ហំ ភាវ
 ទានស្ស ទិន្តភាវេ សចេតនា សក្ខិនោ មយ្ហំ បន
 ឥមស្មី ថានេ សចេតនា កោចិ សក្ខី នាម នត្ថិ
 តិទ្ធិតុ ភាវ មេ អវសេសត្តភាវេសុ ទិន្តទានំ វេ-
 ស្សន្តុភាវេ បន ឋត្វា សត្តសតកមហាទានស្ស
 ភាវ ទិន្តភាវេ អយំ អចេតនាចិ មហាបឋវី សក្ខីតិ
 ចិវគេត្តន្តុភោ ទក្ខិណហត្ថំ អភិនិហរិក្វា វេស្សន្តុភា-
 វេ ឋត្វា មយ្ហំ សត្តសតកមហាទានស្ស ទិន្តភាវេ
 ត្ថំ សក្ខី ន សក្ខីតិ មហាបឋវ្យាតិមុខំ ហត្ថំ បសា-
 រេសិ^(១២) ។ មហាបឋវី អហន្តោ តទា សក្ខីតិ វិរ-
 វសតេន វិវសហស្សេន មារពលំ អវត្តរមាណ

វិយ ឧត្តាទិនី អមោសិ^(១៣) ។ តតោ មហាបថវី
 ទិនុន្តេ សិទ្ធក្ក មហាទានំ ឧត្តមទានន្តិ^(១៤) ។ វេ-
 ស្សន្តរក្កតារេន ទិនុទានំ សម្មសន្តេ សម្មសន្តេ
 ទិយឡ្យយោជនសតិកោ គិរីមេខលហត្ថី ជន្តុកេហិ
 បតិជ្ឈាសិ^(១៥)។ មារបរិសា ទិសាវិទិសា បលាយិ^(១៦) ។
 ទ្វេ ឯកមគ្គេន គតា នាម នត្ថិ^(១៧)។ សីសាភរណា-
 និ បេច និវត្តវសនានិ ច មហាយ សម្មុខសម្មុខា
 ទិសាហិយេវ បលាយីសុ^(១៨) ។ តតោ ទេវសច្ចា
 បលាយមាណំ មារពលំ ទិស្វា មារស្ស បរាជយោ
 ជាតោ សិទ្ធក្កមហាបុរិសស្ស ជយោ ជយម្មជំ ក-
 រិស្សាមាតិ នាគា នាគានំ សុបណ្ណា សុបណ្ណានំ
 ទេវតា ទេវតានំ ព្រហ្មានោ ព្រហ្មានំ ឧគ្សោ-
 សេត្វា វិជ្ជាធរា គន្ធិមារាទិហត្ថា មហាបុរិសស្ស
 សន្តិកំ ពោធិបល្ល័ង្កំ អាគមីសុ^(១៩) ។

តច្ឆេតំ បន វេទិតពុំ ៖

“ជយោ ហិ ពុទ្ធស្ស សិរីមតោ អយំ !
 មារស្ស ច បាមិមតោ បរាជយោ !”
 ឧគ្សោសយំ ពោធិបល្ល័ង្កា បមោទិតា

ជ័យំ គណ នាគគណា មហេសិនោ ។

“ជយោ ហិ ពុទ្ធស្ស ភិរិមតោ អយំ !

មារស្ស ច បាបិមតោ បរាជយោ !”

ឧក្កោសយំ ពោធិមណ្ឌោ មហេទិតា

សុបណ្ណសច្យាមិ ជ័យំ មហេសិនោ ។

“ជយោ ហិ ពុទ្ធស្ស ភិរិមតោ អយំ !

មារស្ស ច បាបិមតោ បរាជយោ !”

ឧក្កោសយំ ពោធិមណ្ឌោ មហេទិតា ។

ជ័យំ គណ ទេវគណា មហេសិនោ ។

“ជយោ ហិ ពុទ្ធស្ស ភិរិមតោ អយំ !

មារស្ស ច បាបិមតោ បរាជយោ !”

ឧក្កោសយំ ពោធិមណ្ឌោ មហេទិតា

ជ័យំ គណ ព្រហ្មគណាមិ ភាទិនោ^(២០) ។

មហាបុរិសោ បន ទសសហស្សិរោកតាតំ

ឧន្តរទេត្វា អរុណុគ្គមនវេលាយ សព្វញ្ញុតញ្ញាណំ

បដិវិជ្ជិ^(២១) ។ ឯតំ អបរិមារោន ភិរិវិភវេន ម្ភ-

ជិយមារោ នានប្បកាវេសុ អច្ឆរិយធម្មេសុ បាតុត្ត

តេសុ សព្វញ្ញុតំ បដិវិជ្ជិត្វា សព្វពុទ្ធានំ អវិជហិតំ

ឧទានំ ឧទានេសិ^(២២) ៖

| | |
|------------------------------|--|
| អនេកជាតិសំសារំ | សន្នាវិស្សំ អនិព្វិសំ |
| គហការំ គវេសន្តោ | ទុក្ខា ជាតិ បុនប្បុនំ |
| គហការេក ទិដ្ឋោសិ | បុនគ្កេហំ ន កាហសិ |
| សព្វា តេ ជាសុកា តត្តា | គហក្កុដំ វិសទ្ធីតំ |
| វិសទ្ធារេតតំ ចិត្តំ | តណ្ហានំ ខយបជ្ឈតាតិ^(២៣) ។ |

ប្រែជាសម្រាយ

តាមលំដាប់ នយលក្ខណៈ លេខយោងតាំងពីលេខ ១ រៀងដល់ លេខ២៣ តទៅនេះ ៖

១- សូមនមស្ការ ចំពោះព្រះភគវ័ត គឺព្រះមានបុណ្យ មានសិរី-
ជោគជ័យ ជាព្រះអរហន្តសម្មាសម្ពុទ្ធព្រះអង្គនោះ ។ ២- ក្នុងសម័យនោះ
ព្រះពោធិសត្វទ្រង់បែរប្រើស្ពាន្ត គឺខ្នងព្រះអង្គ ទៅរកដើមពោធិព្រឹក្ស
ឆ្ពោះព្រះភក្រ្តទៅខាងទិសបូព៌ា ទ្រង់តាំងព្រះហឫទ័យយ៉ាងម៉ឺងម៉ាត់ថា
ស្បែកក្តី សរសៃក្តី ឆ្អឹងក្តី (បើត្រូវស្លូតក្រៀម) ក៏ចូរស្លូតក្រៀមចុះ, ទោះ
សាច់និងឈាមទាំងអស់ក្នុងសរីរៈរាងកាយនេះក៏ដោយ (បើត្រូវរើស្លូត)
ក៏ចូររើស្លូតទៅចុះ, បើអាត្មាអញពុំបានដល់នូវសម្មាសម្ពោធិក្នុងទីនេះ,

អាត្មាអញនឹងមិនទម្លាយរំសាយភ្នែកនេះឡើយ, - ហើយព្រះអង្គពែននូវ
អបរាជិតបល្ល័ង្ក គឺព្រះភ្នែកមានជ័យ មានសភាពនឹងជឿង ដែលអ្នកណា-
មួយឬអ្វីមួយនឹងទម្លាយពុំបាន, ទ្រង់គង់យ៉ាងនឹងជឿងឥតកម្រើក, ប្រសិន-
បើរន្ទះទាំងរយបាញ់ប្រជុំគ្នាមក ក៏ព្រះអង្គឥតស្ទើបរំភើបឡើយ ។ ព-
លំដាប់នោះ ព្រះមហាបុរស ទ្រង់រំពឹងពិចារណានូវបដិច្ចសមុប្បាទ ជា
អនុលោមនឹងបដិលោមថា សង្ខារទាំងឡាយកើតមាន ព្រោះអវិជ្ជា គឺ
មោហៈឯងធិតល្ងង់ជាបច្ច័យឱ្យកើត, វិញ្ញាណកើតមាន ព្រោះសង្ខារជា
បច្ច័យឱ្យកើត, នាមធម៌និងរូបធម៌កើតមាន ព្រោះវិញ្ញាណជាបច្ច័យឱ្យកើត,
អាយតនៈ៦ កើតមាន ព្រោះនាមធម៌និងរូបធម៌ជាបច្ច័យឱ្យកើត, ផស្សៈ
កើតមាន ព្រោះអាយតនៈ៦ ជាបច្ច័យឱ្យកើត, វេទនាកើតមាន ព្រោះ
ផស្សៈជាបច្ច័យឱ្យកើត, តណ្ហាកើតមាន ព្រោះវេទនាជាបច្ច័យឱ្យកើត,
ឧបាទានៈកើតមាន ព្រោះតណ្ហាជាបច្ច័យឱ្យកើត, ភពកើតមាន ព្រោះ
ឧបាទានជាបច្ច័យឱ្យកើត, ជាតិគឺកំណើតកើតមាន ព្រោះភពជាបច្ច័យឱ្យ
កើត, ជរានិងមរណៈកើតមាន ព្រោះជាតិជាបច្ច័យឱ្យកើត, (កាលបើ
បដិច្ចសមុប្បាទជាសម្ភវធម៌ទាំង១២ នេះនៅមាន), សេចក្តីសោកស្តាយ
អាល័យ - ការយំខ្សឹកខ្សួល - សេចក្តីលំបាកកាយ - ទោមនស្សតូចចិត្ត
និងឧបាយាសៈ គឺសេចក្តីចង្អៀតតានតឹងចិត្ត ក៏តែងតែកើតមានឡើងផង
ដែរ ។ ការកើតឡើងនៃកងទុក្ខទាំងអស់នេះ ចេះតែមានព្រោះមានធម៌ជា

បច្ច័យទាក់ទងគ្នានាំឱ្យកើត) យ៉ាងនេះឯង (ពុំមែនដទៃក្រៅពីនេះឡើយ)។

៤- កាលបើអវិជ្ជារលត់សូន្យ, ជាវិភាគធម៌ ឥតសេសសល់ហើយ សង្ខារក៏រលត់, សង្ខាររលត់ វិញ្ញាណក៏រលត់, វិញ្ញាណរលត់ នាមធម៌និងរូបធម៌ក៏រលត់, នាមធម៌និងរូបធម៌រលត់, អាយតនៈ៦ ក៏រលត់, អាយតនៈ ៦ រលត់ ផស្សៈក៏រលត់, ផស្សៈរលត់ វេទនាក៏រលត់, វេទនារលត់ តណ្ហាក៏រលត់, តណ្ហារលត់ ឧបាទានក៏រលត់, ឧបាទានរលត់ ភពក៏រលត់, ភពរលត់ ជាតិក៏រលត់, ជាតិរលត់ ជរាវិនិច្ឆ័យក៏រលត់; (កាលបើបដិច្ចសមុប្បាទទាំង១២នោះជានិរោធធម៌រលត់អស់ហើយ) សេចក្តីសោកស្តាយអាល័យ -ការយំខ្សឹកខ្សួល -សេចក្តីលំបាកកាយ -ទោមនស្សតូចចិត្ត និងឧបាយាសៈ គឺសេចក្តីចង្អៀតតានតឹងចិត្តក៏រលត់ផងដែរ ។ ការរលត់នៃកងទុក្ខទាំងអស់នេះមាន (តៗគ្នា ព្រោះអស់មានធម៌ជាបច្ច័យនាំឱ្យកើតតទៅទៀត) យ៉ាងនេះឯង (ពុំមែនដទៃក្រៅពីនេះឡើយ) ។

៥- ព្រះមហាបុរស ទ្រង់ជ្រាបនូវបដិច្ចសមុប្បាទនុ៎ះហើយ ព្រះអង្គបន្តិចនូវព្រះឧទានវាចាទាំងឡាយ អស់វារៈ៣ដង តាមលំដាប់មុនក្រោយ ក្នុងចន្លោះៗនៃការរំពឹងពិចារណានូវបដិច្ចសមុប្បាទនោះថា កាលណាបើពោធិបក្ខិយធម៌ និងចតុរារិយសច្ចធម៌ទាំងឡាយ កើតមានប្រាកដ ដល់ខីណាសវព្រាហ្មណ៍ អ្នកមានព្យាយាមញ៉ាំងកិលេសឱ្យក្តៅសព្វ អ្នកដុតបំផ្លាញកិលេស, កាលណោះឯង សេចក្តីសង្ស័យទាំងអស់នៃខីណាសវព្រាហ្មណ៍

នោះ ក៏បាត់សូន្យអស់ទៅ ព្រោះខ្លឹមណាសវព្រាហ្មណ៍នោះ ដឹងច្បាស់នូវ
 ធម៌ព្រមទាំងហេតុ គឺចតុរិយសច្ចធម៌មានទុក្ខសច្ចជាដើម ។ ៦ កាល-
 ណាបើពោធិបក្ខិយធម៌ និងចតុរិយសច្ចធម៌ទាំងឡាយ កើតមានប្រាកដ
 ដល់ខ្លឹមណាសវព្រាហ្មណ៍ អ្នកមានព្យាយាមញ្ជាំងកិលេសឱ្យក្តៅសព្វ អ្នក
 ដុតបំផ្លាញកិលេស, កាលណោះឯង សេចក្តីសង្ស័យទាំងអស់ នៃខ្លឹ-
 មណាសវព្រាហ្មណ៍នោះ ក៏បាត់សូន្យអស់ទៅ ព្រោះខ្លឹមណាសវព្រាហ្មណ៍
 នោះ បានដឹងនូវការអស់នៃធម៌ជាបច្ច័យទាំងឡាយ ។ ៧-កាលណា-
 បើពោធិបក្ខិយធម៌ និងចតុរិយសច្ចធម៌ទាំងឡាយ កើតមានប្រាកដ
 ដល់ខ្លឹមណាសវព្រាហ្មណ៍ អ្នកមានព្យាយាមញ្ជាំងកិលេសឱ្យក្តៅសព្វ អ្នក
 ដុតបំផ្លាញកិលេស, (កាលណោះឯង ខ្លឹមណាសវព្រាហ្មណ៍នោះ) កម្ចាត់-
 បង់នូវមារនិងសេនាមារបាន (ក៏ភ្លឺស្វាង) ដូចជាព្រះអាទិត្យញ្ជាំងអាកាស
 ឱ្យភ្លឺច្បាស់ ដូច្នោះឯង ។

យទា ហវេ ទាំង៣គាថានេះ ជាព្រះឧទានវាចានៃមហាបុរស ។
 ក្នុងគម្ពីរមានប្រាប់សេចក្តីថា ព្រះមហាបុរសទ្រង់បន្លឺព្រះឧទានវាចានេះ
 ក្នុងចន្លោះនិងចន្លោះ នៃការពិចារណាបដិច្ចសមុប្បាទធម៌ ជាអនុលោម-
 បដិលោមសាចុះសាឡើងច្រើនដងច្រើនសា ។ ដោយហេតុនេះ បើពុទ្ធ-
 បរិស័ទអ្នកធ្វើពិធីពុទ្ធាភិសេកសង្ខេប មិនគិតពីពេលវែងខ្លីទេ, គួរនិមន្តព្រះ
 ភិក្ខុសង្ឃសុំឱ្យលោកស្វាធាយបាលីបដិច្ចសមុប្បាទធម៌មួយចប់ រួចស្វា-

ធានាយបាលីគាថា យទា ហវេ បាតុភវន្តិ ធម្មា ។លេ។ យតោ បដា-
 នាតិ សហេតុធម្មំ ។ រួចស្វាធាយបាលីបដិច្ចសមុប្បាទធម៌មួយចប់ទៀត,
 ហើយស្វាធាយ យទា ហវេ បាតុភវន្តិ ធម្មា ។លេ។ យតោ ខយំ
 បច្ចយានំ អវេទិ ។ រួចស្វាធាយបាលីបដិច្ចសមុប្បាទធម៌មួយចប់ទៀត
 ហើយស្វាធាយ យទា ហវេ បាតុភវន្តិ ធម្មា ។លេ។ សុរិយោវ
 ឱកាសយមន្តលិក្ខំ ។ បើស្វាធាយតាមន័យនេះ ឃើញថា ស្វាធាយ
 បាលីបដិច្ចសមុប្បាទ ៣ ចប់ យទា ហវេ ក៏ ៣ ចប់ដែរ គឺស្វាធាយ
 ម្ចាស់គ្នាក្នុងចន្លោះ។ ។

៨- គ្រានោះ ព្រះមហាបុរសទ្រង់មានព្រះបន្ទូលថា “បល្ល័ង្ក
 (ដែលកើតឡើង) ក្នុងថ្ងៃនៃការត្រាស់ដឹងនៃពោធិសត្វទាំងឡាយ ដែល
 បានបំពេញបារមីហើយ ត្រូវបានមកអញ” ហើយព្រះអង្គមានព្រះ
 បន្ទូលទៅរកទេវបុត្តមានដែលបិតនៅ (ក្នុងទីនោះ) ថា, នៃមាន, អ្នកណា
 ជាសាក្សីក្នុងការវះនៃទានដែលអ្នកឯងបានឱ្យហើយ ? ។ ៩- ទេវបុត្ត-
 មានលាដៃចង្អុលអាងទៅរកពពួកវេហ៍ពលថា “ពពួកវេហ៍ពលទាំង
 អម្បាលនេះសុទ្ធតែជាសាក្សី” ។ ១០- ខណៈនោះ សួរស័ព្ទសម្តីនៃមាន
 បរិស័ទ ក៏លាន់ពួកវេហ៍ពលឡើងថា “ខ្ញុំជាសាក្សី ! ខ្ញុំជាសាក្សី !”
 សួរស័ព្ទនោះហាក់ដូចជាស្តុរស្រុតចុះនៃមហាប្រិថពី ។ ១១- លំដាប់នោះ
 ទេវបុត្តមានសួរព្រះមហាបុរសថា “នៃសិទ្ធត្ថ, អ្នកណាជាសាក្សីក្នុងការវះ

នៃទានដែលអ្នកឯងបានឱ្យហើយ ?”។ ១២- ព្រះមហាបុរសទ្រង់ឆ្លើយ ថា “អ្នកឯងអាងសាក្សីដែលមានចេតនា ក្នុងការនៃទានដែលអ្នកឯង បានឱ្យហើយ, ចំណែកខាងអញ, ក្នុងទីនេះ, ឥតមានអ្នកណាមួយដែល មានចេតនា ជាសាក្សីអញទេ, ទានដែលអញបានឱ្យហើយ ក្នុងអត្តភាព ដ៏សេសទាំងឡាយ ចូរលើកទុកចុះ (កុំបាច់យកមកនិយាយអាងឡើយ), និយាយតែត្រឹម សត្តសតកមហាទាន ដែលកាលអញបិតនៅក្នុងអត្តភាព ជាស្តេចវេស្សន្តរប៉ុណ្ណោះក៏បានហើយ, មហាប្រិចពីដែលគ្មានចេតនានេះ ជាសាក្សីរបស់អញ” -លុះព្រះអង្គឆ្លើយតបយ៉ាងនេះហើយ, ទ្រង់បញ្ចេញ ព្រះហស្តខាងស្តាំពីក្នុងចន្លោះផ្ទៃនៃចីពរ (ដែលព្រះអង្គឃុំស្រេចស្រាប់ពី នាយមក), ទ្រង់សំយុងព្រះហស្តចង្អុលឆ្ពោះទៅរកមហាប្រិចពី ដោយ បញ្ជាក់ការណ៍ថា “កាលដែលអញឯង បិតនៅក្នុងអត្តភាពជាស្តេចវេស្សន្តរ អញបានឱ្យ សត្តសតកមហាទាន តើមហាប្រិចពីឯងជាសាក្សី មែនឬទេ?” ។ ១៣- ស្រាប់តែមហាប្រិចពីបញ្ចេញសូរស័ព្ទលាន់ឮខ្លះ ខ្លាំង ហាក់ដូចជាសន្ធាប់គំរាមរេហ៍ពលមារ ដោយសូរសម្រែកសន្ធាប់រាប់ រយរាប់ពាន់ឡើងថា “ក្នុងកាលណោះខ្ញុំម្ចាស់ជាសាក្សីរបស់ព្រះអង្គ!” ។

(មហាប្រិចពីនេះបញ្ចេញសូរស័ព្ទដោយសម្តែងអាការជាស្រ្តី, ដោយ ហេតុនេះឯង បានជាបុរាណចារ្យហោរាមហាប្រិចពីដែលមានសភាពជា មហាស្នារ្យក្នុងគ្រាឆ្លើយអាងថា ជាសាក្សីនៃព្រះមហាបុរសនោះថា “នាង

ធរណី” អ្នកខ្លះហៅតាមទម្លាប់តាម គ្នាមកថា; នាងគង្គីងព្រះធរណី) ។

១២- មិនត្រឹមតែបញ្ចេញសំអាងជាសាក្សីប៉ុណ្ណោះឡើយ, មហា-
 ប្រិចពីថែមទាំងឆ្លើយឡើងទៀតថា “បពិត្រព្រះសិទ្ធត្ថ, មហាទានដែល
 ព្រះអង្គបានឱ្យហើយ ជាទានដ៏ឧត្តម” ។ ១៣- កាលដែលព្រះមហា-
 បុរសទ្រង់ពិចារណាហើយពិចារណាទៀតរឿយៗ នូវទានដែលកាលព្រះ
 អង្គជាស្តេចវេស្សន្តរទ្រង់បានឱ្យហើយ (ជាមហាទានដ៏ឧត្តមនោះ), ក៏
 ស្រាប់តែដំរីឈ្មោះ គិរិមេខលៈ មានកំពស់មួយរយហាសិបយោជន៍ (ជា
 ជំនិះទេវបុត្តមារនោះ) ស្តុតលុតជង្គង់ស្រ្តីប ។ ១៤- មារបរិស័ទ គឺពួក
 អេហ៍ពលរបស់ទេវបុត្តមារ ក៏រត់ប្រសាចទៅតាមទិសទីទៃៗ ។ ១៥-
 ពីរអ្នករត់ទៅតាមផ្លូវជាមួយគ្នា ពុំមានសោះឡើយ គឺទៅតាមផ្លូវដោយ-
 ខ្លួនៗពីគ្នា ។ ១៦- អេហ៍ពលមារទាំងនោះ បោះបង់គ្រឿងប្រដាប់ដែល
 ពាក់នៅក្បាល និងគ្រឿងស្លៀកពាក់ រត់ប្រសាចទៅតាមទិសទីទាំងឡាយ
 ដែលចម្ងុះរៀងរាល់ខ្លួន ។ ១៧- លំដាប់នោះ ពួកទេពតាទាំងឡាយ
 បានឃើញអេហ៍ពលមារកំពុងរត់ប្រសាចរុំប៉ាត់រុំប៉ាយដូច្នោះ ក៏ដឹងច្បាស់
 ថា “បរាជ័យបានទៅទេវបុត្តមារ, ជ័យជម្នះបានមកសិទ្ធត្ថមហា-
 បុរសហើយ, ពួកយើងនឹងទៅធ្វើជយបូជា ចំពោះព្រះអង្គ” ក៏បញ្ចេញ
 ឧត្តោសនាការព្វខ្លាំងៗកងរំពងឡើង, គឺពួកនាគស្រែកប្រាប់នាគផងគ្នា,
 ពួកគ្រុឌស្រែកប្រាប់គ្រុឌផងគ្នា, ពួកទេពតាស្រែកប្រាប់ទេពតាផងគ្នា,

ពួកព្រហ្មស្រែកប្រាប់ព្រហ្មផងគ្នា, ពួកពិទ្យាធរស្រែកប្រាប់ពិទ្យាធរផងគ្នា
 សុទ្ធសឹងតែមានហត្ថាកាន់គ្រឿងបូជាមានគន្ធមាលាជាដើម មូលគ្នាមក
 កាន់ពោធិបល្ល័ង្កព័ទ្ធជិតជុំវិញព្រះមហាបុរស ។ ២០- គួរពុទ្ធបរិស័ទ
 ជ្រាបថា ទៅពេលដែលទេវនិកាយមូលមកស្រែកទ្រហឹងអីងកង ថ្វាយ
 ពរថ្វាយជ័យបូជាចំពោះព្រះមហាបុរសនោះ ព្រះអង្គក៏ថាចារ្យលោកចង
 ក្រងបាលី ៤ តាថានេះសម្រាប់ស្វាធារ្យក្នុងពិធីពុទ្ធាភិសេករំលឹកដល់
 រឿងដែលព្រះមហាបុរសបានសម្រេច អនុត្តរសម្មាសម្ពោធិ ។ ខ្ញុំប្រែ
 ចំពោះតែត្រង់ជយយោសថា ជយោ ហិ ពុទ្ធស្ស សិរីមតោ អហំ !
 មារស្ស ច បាបិមតោ បរាជយោ ! “ព្រះពុទ្ធមានសិរីទ្រង់ឈ្នះហើយ !
 មារមានចិត្តបាបចាញ់ព្រះអង្គហើយ!” - ខ្ញុំប្រែតែត្រឹមប៉ុណ្ណោះសម្រាប់ឱ្យពុទ្ធ
 បរិស័ទបន្លឺជយយោសនេះ ថ្វាយសាធុការពរចំពោះព្រះពុទ្ធរូបអង្គថ្មី ក្នុង
 ពិធីពុទ្ធាភិសេក ។ ២១- ឯព្រះមហាបុរសទ្រង់ញ៉ាំងលោកធាតុទាំងមួយ
 ម៉ឺនឱ្យកក្រើករំពើកហើយ, លុះដល់វេលាអរុណនៃថ្ងៃ ១ រោចខែពិសាខ
 ជិតរះ, ព្រះអង្គក៏បានត្រាស់ដឹងនូវព្រះសព្វញ្ញតញ្ញាណ ។ ២២- ព្រះ
 សព្វញ្ញពុទ្ធ, កាលដែលទេវនិកាយថ្វាយជយយោសនិងគ្រឿងបូជា ដោយ
 សិរីរិក៧ គឺសម្បត្តិដ៏មានសិរីប្រមាណពុំបានយ៉ាងនេះ, កាលដែលអច្ចុ-
 រិយធម៌ទាំងឡាយមានប្រការផ្សេងៗ កើតមានប្រាកដឡើងហើយ, ព្រះ
 អង្គក៏បានត្រាស់ដឹងនូវសព្វញ្ញតញ្ញាណ, ហើយទ្រង់បន្លឺនូវព្រះឧទានវាចា

ដែលព្រះពុទ្ធគ្រប់ព្រះអង្គ (ទើបបានត្រាស់ភ្លាមៗ) ទ្រង់ពុំដែលបោះបង់ គឺព្រះអង្គពុំដែលខានបន្តិសោះឡើយ ។ ២៣- (ព្រះអង្គបន្តិព្រះវាចាព្រាហ្មណ៍ ដោយសោមនស្សចំពោះសព្វញ្ញតញ្ញាណ, ប្រាស្រ័យទៅរកតណ្ហា ជាអរូបធម៌ ហាក់ដូចជាគេនិយាយទៅរកមនុស្សផងគ្នា ។ ខ្ញុំប្រែសម្រួល សេចក្តីឱ្យពុទ្ធបរិស័ទអ្នកមិនចេះប្រែបាលីងាយស្តាប់ងាយយល់) ។ ព្រះ ព្រះអង្គបន្តិថា “នៃតណ្ហា! អ្នកឯងជាមេជាងសាងសង់រូបរាងសព្វាង្គកាយ អញ្ញតថាគត ដូចជាមេជាងដែលសង់ផ្ទះជាលំនៅទូទៅដូច្នោះដែរ, អញ្ញ តថាគតអន្ទោលកើតស្លាប់ ស្លាប់កើតក្នុងវាលវដ្តសំសារ ជាអនេកជាតិរាប់ មិនអស់ ពីព្រោះតែតណ្ហាឯងហ្នឹងជាអ្នកសាងសង់, អញ្ញតថាគតខំប្រឹង ស្វះស្វែងរកឱ្យជួបនឹងជាងផ្ទះឯងនេះ អស់កាលយូរអង្វែងណាស់ហើយ- តើ ! ចេះតែយូរ មិនជួបប្រទះអ្នកឯងហ្នឹងសោះ (ព្រោះអ្នកឯងប៉ិនគេច វេះ ប៉ិនលាក់មុខ លាក់ខ្លួនណាស់!), (នៃជាតិ!), ជាតិឯងនេះ (ជាសំណង់ របស់តណ្ហា) ចេះតែនាំយកទុកព្រួយលំបាកមកផ្ទុករឿយៗ ឱ្យអញ្ញតថា- គត, នៃជាងផ្ទះ! (ឥឡូវ) អញ្ញតថាគតបានជួបប្រទះឃើញអ្នកឯងហើយ, អ្នកឯងនឹងសង់ផ្ទះទៀតលែងកើតហើយ, ឆ្លឹងជំនិរទាំងអស់ (ដែលទុកដូច ជា គ្រឿងទព្វសម្ភារៈសម្រាប់សង់ផ្ទះ) របស់អ្នកឯង អញ្ញតថាគតបានរុះរើ បំបាក់ខ្ទេចខ្ទីអស់ហើយ, (ដំបូលផ្ទះគឺអវិជ្ជា របស់អ្នកឯង) អញ្ញតថាគត បានរុះរើ បោះគ្រវែងចោលខ្ទេចខ្ទីល្អិតល្អន់អស់ហើយ, ចិត្ត (អញ្ញតថាគត)

បានឡើងដល់ថ្នាក់វិសង្ខារ រួចផុតស្រឡះចាកសំណង់ថ្មីទៀត (របស់
ជាងផ្ទះឯង) ហើយ, ចិត្តអញ្ញតថាគតបានដល់នូវ តណ្ហាក្ស័យ ឈប់លែង
ចូលដៃសមគំនិត ស៊ឹមគ្រលុំ ងងឹតងងល់ ជាមួយនិងជាងផ្ទះឯងហ្នឹងតទៅ
ទៀតហើយ ! ។

លុះព្រះភិក្ខុសង្ឃស្វាធាយបាលីឧទានគាថានេះចប់ហើយ, លោក
អាចារ្យគ្រហស្ថម្នាក់សូធាឱ្យអ្នកទាំងអស់ថាតាមព្រមៗគ្នាថា ៖

ជយោ ហិ ពុទ្ធស្ស សិរីមតោ អយំ “ព្រះពុទ្ធបាន
សិរីទ្រង់ឈ្នះហើយ” មារស្ស ច ទាមិមតោ បរាជយោ !
“មារមានបាបចាញ់ព្រះអង្គហើយ !” ។ សូធាឱ្យថាតាមព្រមៗ គ្នាបី
ដង ។ សូធាបណ្តើរ បាចសាចសុគន្ធបូជាបណ្តើរ ។ បន្ទាប់មកពុទ្ធ-
បរិស័ទសូធាធម៌មនស្តារព្រះរតនត្រ័យ ដូចទម្លាប់សព្វដង ។ សន្មតថា
ចប់ពិធីពុទ្ធាភិសេកសង្ខេបត្រីមតែប៉ុណ្ណោះ ។

ពិធីចម្លងនិងការថ្វាយមតុបាយាស

បើពុទ្ធបរិស័ទត្រូវការធ្វើពិធីពុទ្ធាភិសេកពិស្តារ ជាពិសេសប្លែកពីពិធី ដែលធ្លាប់ធ្វើរៀងមកនោះ ត្រូវធ្វើអស់រយៈកាល បីថ្ងៃគឺថ្ងៃ ១២ កើត ១៥ កើត និងថ្ងៃ ១រោច នៃខែពិសាខ តាមតែក្នុងឆ្នាំណាក៏ដោយ ។

នៅវេលារសៀលនៃថ្ងៃ ១២ កើត ត្រូវរៀបចំគៀងពុទ្ធបូជាចំពោះ ព្រះពុទ្ធរូបអង្គថ្មី, ត្រូវធ្វើរាជវតីខ្នាតតូច២ម៉ែត្រ ៤ជ្រុងស្មើ នៅលើ ទីដីដ៏ស្អាត មិនឆ្ងាយប៉ុន្មានពីទីតម្កល់ព្រះពុទ្ធរូបថ្មីនោះ, ដោយមានទង់ និងឆត្ររួត ដែលធ្វើដោយក្រដាសពណ៌ផ្សេងៗ ដោតដង្ហែជុំវិញព្រះរាជវតីនោះ, មានចង្រ្កានចំកណ្តាលព្រះរាជវតី និងខ្លះស្ពាន់ដែកដំទើរ មួយ ហើយនិងជូងសម្រាប់ដុតចម្អិនមតុបាយាស កុំឱ្យមានផ្សែងដូចដុត អុស ។ នៅវេលាយប់ ១២កើតនោះ, ចាប់តាំងពីម៉ោង ២០ ទៅដល់ ម៉ោង ៣ ស្រ្តីចាស់ក្មេងច្រើននាក់ នាំគ្នាបកគ្រាប់ស្រូវដំណើបឱ្យបាន ជាអង្ករ កុំឱ្យមានបាក់ស្ងួតមួយគ្រាប់ ឱ្យបានចំនួនល្មមដល់ការចម្អិន មតុបាយាសគោក, ប្រសិនបើពូតជាពិន្ទុតៗ ល្មមពមកើត ឱ្យបានចំនួន ៤៩ ពិន្ទុត ។ លុះដល់វេលាម៉ោង ៤ នៃយប់ ១២ កើតនោះ ស្រ្តីទាំង អស់នាំគ្នាផ្សំគ្រឿង ដោយមានទឹកដោះគោកប៉ុង, ស្ករក្រាម ឬស្ករសក់- បាន, ស្ករអំពៅបន្ទះៗ ត្រូវយកកាំបិតស្អាតចិតឱ្យល្អិត, ទឹកឃ្នុំ, គ្រាប់ក្រ- វ៉ាញ ដែលបុកល្អិតផង់ និងផ្លែដីប្តីក្រៀមដែលបុកល្អិតផង់ដែរ, ផង់គ្រាប់

ក្រវ៉ាញនិងផង់ផ្ទៃដីប្តីទាំង ២ មុខនេះ យកតែបន្តិចៗ កំច្រើនហួសប្រមាណ), ឱ្យមានអំបិលផង តែបន្តិចបានហើយ ។ ត្រូវយកគ្រឿងទាំងអស់នេះផ្សំជាមួយនឹងអង្ករដំណើបដែលបកហើយនោះ ដាក់ក្នុងខ្នះហើយលាយទឹកឱ្យល្មមមធ្យមបាយសនោះឡើងខាប់, កាលបើឆ្អិនស្រេចហើយឱ្យល្មមពូតជាពំនូតបាន ។ ការចម្អិននេះ ត្រូវឱ្យនាងកញ្ញា២នាក់ជាអ្នកចម្អិន, ឱ្យកូរបង្វិលជាទក្ខិណាព័ត៌គឺកូរឱ្យវិលពីស្តាំទៅឆ្វេង (ដូចគេដើរប្រទក្សិណអ្វីៗដែរ) ។ ត្រូវកូរបណ្តើរមើលថែភ្លើងបណ្តើរ កុំឱ្យភ្លើងដែលដុតជូងនោះឆេះខ្លាំង គឺត្រូវបន្ថយភ្លើងជាដរាប ។ ត្រូវចម្អិនដោយប្រយ័ត្នជានិច្ច កុំឱ្យមធ្យមបាយសនោះមានខ្លិនឆ្លៀមឬខ្លោច ។ នៅពេលកំពុងចម្អិននោះ ត្រូវមានបុរស២នាក់ ដែលតែងខ្លួនធ្វើជាលោកបាលមហារាជទាំង ២ ដើរប្រទក្សិណក្រឡឹងជុំវិញព្រះរាជវតី, ដើរក្រឡឹងច្រើនបកច្រើនសា ត្រាតែមធ្យមបាយសនោះឆ្អិនស្រេចដោយប្រពៃ ។ លុះមធ្យមបាយសនោះឆ្អិនស្រេចហើយ, នៅពេលអរុណ ១៥ កើត ខែពិសាខរះភ្លឺច្បាស់, នាងកញ្ញាទាំង២នាក់នោះ ដួសដោះមធ្យមបាយសដាក់ក្នុងចានគ្របពិសេស ហើយតម្កល់ចានលើតោកទឹបមាសឬតោកដាំខ្យងឬក៏ដាំកញ្ចក់, ពុំនោះ ទោះតម្កល់លើពានដំទើរក៏បាន, ប្រសិនបើមានចានមាសឬចានប្រាក់កាឡៃមាស ក៏ជាការប្រពៃណាស់ សមនឹងសំអាងរឿងថា “ភាជន៍មាស” ពុំចាំបាច់តម្កល់លើតោកឬពានដំទើរឡើយ ។ ត្រូវ

នាងកញ្ញាម្នាក់ទូលមធ្យបាយាសដើរមុន (សន្មតនាងនេះថា នាងសុជាតា បុត្រីនៃសេនកុដុម្ពីក៏នៅសេនានិគម ឧរុវេលា), នាងកញ្ញាម្នាក់ទៀតដើរ ក្រោយបន្ទាប់គ្នា ឥតទូលឬកាន់អ្វីទេ (សន្មតនាងនេះថា នាងបុណ្ណា ជា ទាសីនៃនាងសុជាតា) ។ កញ្ញាទាំង២នាក់នេះដើរសំរៀមៗ មិនរលះ រលាំងទេ ។ រឿងទាំងអស់ក្រៅពីកញ្ញាទាំង២នាក់នោះ ត្រូវដើរហែពី ក្រោយ ឱ្យឃ្នាតឆ្ងាយបន្តិច ។ លុះកញ្ញាទាំង២នាក់បានមកដល់ទីតម្កល់ ព្រះពុទ្ធរូបអង្គថ្មី, ក៏ដាក់មធ្យបាយាសចំពោះព្រះភ័ក្ត្រព្រះពុទ្ធរូប, លុត ជង្គង់ក្រាបថ្វាយបង្គំ ហើយលើកហត្ថាប្រណាម្យ បញ្ចេញវាចាថ្វាយមធ្យ- បាយាស ខ្ញុំម្ចាស់សូមថ្វាយមធ្យបាយាសនេះ ចំពោះព្រះភគវ័ត ! សូមព្រះអង្គទ្រង់ទទួលដោយសេចក្តីអនុគ្រោះ ! - នេះជាពិធីចម្អិននិងការ ថ្វាយមធ្យបាយាស ។

លុះដល់ពេលព្រលប់នៃថ្ងៃ ១៥ កើតខែពិសាខ, ពុទ្ធបរិស័ទត្រូវធ្វើ ពិធីពុទ្ធាភិសេកតាមលំដាប់ទៅ រហូតដល់អរុណោទ័យនៃថ្ងៃ ១ រោច ។ នៅថ្ងៃ ១ រោចខែពិសាខនោះឯង, ពុទ្ធបរិស័ទត្រូវធ្វើពិធីធ្ងន់បុណ្យពុទ្ធា- ភិសេក តាមគួរដល់សទ្ធាជ្រះថ្លា, ដោយការអង្គាសចង្កាន់ព្រឹកនិងថ្ងៃត្រង់ ប្រគេនព្រះភិក្ខុសង្ឃ ជាទក្ខិណាសង្ឃគតាទាន និងការនិមន្តព្រះធម្មបិក សម្តែងធម៌ក្នុងថ្ងៃនោះផងទៀតក៏បាន ។

គួរពុទ្ធមាមកជនជ្រាបថា ពិធីបែបនេះ ពុំមែនដោយធ្វើកើតទេ, បើ

បែរជាធ្វើកើត, ក៏ជាបុណ្យកុសលពិសេស គួររីករាយណាស់ ។ ប៉ុន្តែ ផ្ទុយទៅវិញ, បើពុំបានគិតរិះរេឱ្យហ្មត់ចត់ល្អិតល្អន់អំពីចេតនានៃអ្នកធ្វើពិធី បែបនេះទេ, ក៏បែរជារកកល់នឹងយល់ឃើញថា ប្រហែលគ្នាឬដូចគ្នានឹង រឿងល្ខោនឬរឿងភាពយន្តទៅវិញទេដឹង ? - ឯតាមការណ៍ពិត, ពុំមែន ដូច្នោះសោះឡើយ ព្រោះពិធីពុទ្ធាភិសេកបែបនេះកើតមានឡើងអំពីចេត- នាជាកាមាវចរកុសលសុទ្ធសាធ ។ បើពុទ្ធបរិស័ទអាចធ្វើបានក៏គួរធ្វើចុះ! ។

ការបញ្ជាក់អំពីពិធីដែលពុំគួរធ្វើ

១- កុំយកកង្កែប ឬកាំបិតកោរវាសជន្មហាក់ដូចជាកាត់ព្រះកេសាព្រះ ដ្បិតព្រះពុទ្ធរូបអង្គថ្មីជាងគេសាងរួចសព្វគ្រប់ស្រេចទៅហើយ ។

២- កុំប្រើពិធីបើកព្រះនេត្រព្រះ ដ្បិតព្រះពុទ្ធរូបអង្គថ្មីនោះជាងគេ សាងឱ្យមានព្រះនេត្រទាំងពីរស្រេចទៅហើយ ។

៣- កុំយកអំបោះចងព្រះពុទ្ធរូបអង្គចាស់ទាញមកទាក់ភ្ជាប់នឹងព្រះ ពុទ្ធរូបអង្គថ្មី ដ្បិតអំបោះនោះពុំអាចស្រូបយកបារមីទាំង ៣០ ពីព្រះចាស់ មកព្រះថ្មីទេ ។ ការយល់របស់អ្នកខ្លះដែលធ្លាប់តែធ្វើយ៉ាងនោះ លើស ពីការណ៍ពិតត្រាយណាស់, ពុំគួរធ្វើដូច្នោះឡើយ ។

៤- ដុតធូបថ្វាយព្រះ ត្រូវដុតថ្វាយដោយគោរព,កុំដុតឱ្យទាល់
តែហុយផ្សែងទ្រុបទៅលើព្រះ ។

៥- កុំឱ្យមនុស្សអ្នកក្រមាចកំប្លែង ឬមនុស្សកំពុងស្រវឹងស្រា តែង
ខ្លួនធ្វើជាទេវបុត្តមារ មកស្រែកគម្រាមព្រះ ដោយសម្តែងកាយវិការនិង
សម្តីពុំគោរពទៅរកព្រះឡើយ ។


៦- ពិធីណាក៏ដោយ ដទៃក្រៅពីពិធីឆ្គងខាងលើនេះ ក៏ពុទ្ធបរិ-
ស័ទពុំត្រូវធ្វើពិធីនោះឡើយ ដ្បិតជា ពុទ្ធ អគារវតា “ការមិនគោរព
ចំពោះព្រះពុទ្ធ” ទៅវិញ ។ បើមិនគោរពចំពោះព្រះពុទ្ធហើយ ក៏ឈ្មោះ
ថាមិនគោរពចំពោះព្រះធម៌និងព្រះសង្ឃដែរ ។ (គួរយើងគោរពឱ្យសម
ឋានៈជាពុទ្ធសាសនិកជន) ។

ជ. ណ. ខោតញ្ញារណោ
សឡរាជា

ពិធីពុទ្ធាភិសេក

រៀបរៀង

សម្តេចព្រះមហាសុវេណិបតី



រោះពុទ្ធត្រាទី៣

រក្សាសិទ្ធិ

គ.ស. ២៥១៥ . គ.ស. ១៩៧២

ប្រ.ស. ៧៤១៥ - គ.ស. ១៩៧២